

ክህነት

፲፮ ጥቅምት ፳፻፲

4 November 2017



ብጻጋ እግዚአብሔር፡ መድሐኒና ኢየሱስ ክርስቶስ ገቤተክርስቲያኑ ብዝሃቦ ሥልጣን፡ ሎሚ ገወድና መድኃኔ መዓርገ ክህነት ንክንህብን ብጸሎት ንኸነሰንዮን ኣብዚ ገርኩብ ኣሎና፡፡ ዕለቱ ረድኢ / ተመሃራይ ኮንካ ኣሰር መድኃኔ እናሰዓብካ፡ ነቲ መድኃኔ ዝገብሮ ናይ ድሕነት ሥረሓት ናይ ዘበንካ ሕዝቢ ምብጻሕ። ነዚ ዝገብር ከኣ ኣብ ቤት መድኃኔ ኮፍ ኢሉ፡

ንመምህሩ ጽን ኢሉ ዝሰመዐ ጥራሕ ኢዩ ክለኣኽ ዝኸእል። በዚ መንፈስ እዚ ነዚ ዘንበብናዮ ወንጌል ዮሐ 1:35 -42 ክነስተንትን ኢና። **ወይቤልዎ ረቢ ኣይቱ ተጎድር፡ ወይቤሎሙ ንዑ ትርኣዩ፡**

ወሐሩ ወርእዩ ኅበ የጎድር ወወዐሉ...”መምህር ኣበይ ትቅመጥ፡ ኣበይ ኢዩ ማጎደርካ ፡ በልዎ፡ ንሱ ከኣ ንዑ ረኣዩ፡ ከይዶም ከኣ ኣበይ ከምዝቅመጥ ረኣዩ፡ ምሳኡ ከኣ ወዓሉ...። ይብለና። (ዮሐ 1:35-42)



ነዚ ሕቶዚ ዝሓተቱ ኣርድእት ዮሐንስ መጥምቅ እዮቶም፡ ንሳቶም ከኣ ነቲ



ዮሐ. መጥ. ንኢየሱስ ክንቀሳቀስ ከሎ ዝረአየ: “**ነዋ በግዑ ለእግዚአብሔር ዘየአትት ኃጢአተ ዓለም**” እቲ ኃጢአት ዓለም ዝድምስስ ገንሽል አምላኽ እነሆ” ክብል ዝሰምዑ እያቶም። ነዚ ሰሚዖም ንኢየሱስ ሰዓብዎ ። እዞም አርድ እት፡ ዮሐ.መጥ. ቅድም “እቲ ደድሕሪይ ዝመጽእ ቅድመይ ዝነበረ፡ አነ አስራኽ አሳእኑ ደኒነ ክፈትሓሉ ዘይበቅዕ፡ ብመ/ቅዱስ ከጠምቀኩም እዩ፡ እቲ መንፈስ ከም ርግቢ አብ

ልዕሊኡ ክዓልብ እትርእይዎ ንሱ ወልደ እግዚአብሔር እዩ...” ቀጺሉ “እቲ ኃጢአት ዓለም ዝድምስስ ገንሽል አምላኽ እነሆ” ክብሎም ብምድግጋም ምስ ሰምዑ፡ እንታይ ማለትካ እዩ፤ ዝበሎ የሎን፡ ብቀጥታ ናብ ኢየሱስ ጎየዩ፡

- ኃጢአት ዝሓጽብ ካብ ተረኽበ ንምንታይ ንድንጉ
- እነሆ ብዘይጻግና ነጻ ዘውጽአና ኢሎም ተጓየዩ። ንኸምዚ ዝብለ ዓቢይ ህያብ መን ይአብዮ? እቲ ድራኺ ኃይሊ

እምነት እዩ። በዚ መጻዋዕትዚ በተራኦም ንኻልአት ክጽውዑ ጀመሩ፡ እንድርያስ ንሓዉ ጴጥሮስ.. ነቲ መስሕ እምበር ረኽብናዮ... ነዓ ርኤ...ወዘተ። ስለዚ ነብያት ንኢየሱስ ብርሑቅ ብሥጋ ሰበኽዎ፡ ሓዋርያት ድሕሪ ዕርገቱ ሰበኽዎ፡ ዮሐ. መጥ ግና፡ ኢየሱስ ብአካሉ ከሎ ሰበኸሉ፡ ነርድእቱ ኮነ ንሰማዕቱ ከአ **እቲ ኃጢአት ዓለም ዝድምስስ ገንሽል አምላኽ እነሆ**” እናበለ ናብ ኢየሱስ ከምዝኸዱ ገበረ።



በዚ ከአ **ዓርኩ ለመርዓዊ ወአዝማዱ በሥጋ** ተባህለ። ምሥጢር ጸዋዕታ እዚ እዩ፡ ቅድም **ብኢየሱስ ንጽዋዕ** ክርስቲያን ንበሃል፡ ደሓር ከአ **ንኢየሱስ ንጽዋዕ**፡ ጎርየት ኮይኑ ካህናት ሰብ ውፉይ ሕይወት ንበሃል። ጸዋዕታ ካብ ክርስቲያን ትውለድ፡ ካብአቶም እቶም ነዚ አገልግሎት እዚ ዝጽመዱ ከአ **ልኡካን** ይበሃሉ።

ሎሚ ነዚ ወድና ኣብዚ መድረኽ እዚ ንዝኣቱ፡ እወ ነዚ ኣገልግሎት እዚ ክገብረልና ይርሓሰና ንኽንብል ኣብዚ ንርከብ ኣሎና።

ኢየሱስ እቶም ኣርድእት ዝኸተልዎ ምስ ረአየ “ምንተ ተኅሥሱ” እንታይ ትደልዩ ኣሎኹም ? በሎም፡ ንሳቶም ከአ “ረቢ ኣይቴ ተኅድር” መምህር ኣበይ ትቅመጥ በልዎ። ንሱ ከአ “ንዑ ትርአዩ” በሎም። ምሳኡ ከአ ወግሉ ይብለና።

ንኸዛረቡ ዘኸአሎም ናይ ኢየሱስ ተበግሶ እዩ፡ ኣእምሮ ወድሰብ ንኣምላኽ ክደሊ ከሎ፡ ልቢ ሰብ ከአ ንኣምላኽ ክናፍቅ ምስ ጀመረ፡ ኣምላኽ ይቀባበሎ፡ ደሊና ክሳብ ንረኽቦ ኣይጽበየናን፡ ካባና ንእሽቶ ተበግሶ እዩ ዝደሊ፡ ቅ.አጉስጢኖስ “ኣምላኽ ባዕሉ እንተዘይረኺቡና፡ ንኣኡ ክንደሊ እኳ ኣይንብገስን፡ ንኣኡ ንምድላይ እውን ንሱ እዩ ዘበግሰና” ይብል።

ኢየሱስ ነዞም ኣርድእቲ ዮሐ. መጥ. እንታይ ትደልዩ ኣሎኹም ? ዝብል ናይ ሕይወት መሠረታዊ ሕቶ ሓተቶም፡

ንሕና እውን “ኣብ ሕይወት እንታይ ክጭብጥ እደሊ ኣሎኹ? እንታይ እደሊ ኣሎኹ? እንታይ ኢዩ ሓሳቤይን ዕላማይን? ኢልና ንርእስና ንኽንገሓትት ዝጽውዕ ኢዩ።

እቶም ኣርድእቲ፡ “እንታይ ትደልዩ?” ምስ በሎም ካልእ ነገር ኣይሓተቱን “ረቢ ኣይቴ ተኅድር” በልዎ። ረቢ ልዑል / ልዑላይ (Hb my great one/ ማለት ኢዩ። ናይ መማህራኑን፡ ናይ ሰብ ጥበብን ፍልጠት ናይ ዝደሊ ተመሃራይ፡ ንመምህሩ ዝወሃብ ናይ ክብሪ ቅጽል ኢዩ።

እዞም ኣርድእቲ ዮሐ. ነቲ “ ኣይቴ ተኅድር፡ ኣበይ ትቅመጥ” ዝብል ሕቶ ክሓቱ ካብ ውጥምና ዝተላዕለ ኣይነበረን፡ ኣብ መንገዲ ክዛረብዎ ስለዘይደለዩ፡ ቦታኻ/ምቅማጥካ ንገረና፡ ኣባኡ ብዛዕባ ጸገምናን ሽግርናን ብነዊሑ ክነገልግልካ ኢና ማለቶም ኢዩ እምበር፡ ኣብ መንገዲ ጎፈ ጎፍ ተባሂልካ፡ ሸፈፍ ኢሉ ብዝሓልፍ ቃላት ጉዳዮም ክዛዝሙ ስለዘይደለዩ፡ መምህር ኣበይ ትቅመጥ በልዎ።

ወዲ መዝሙር ኢየሱስ ክኸውን ዝደሊ ኣብ መንገዲ ብዝዝረብ ዘረባ ዝግዓብ ኣይኮነን፡ ንክርስቶስ ክረኽቦ ብወዝቢ ዘይኮነ፡ ደይ መደይ ኢሉ ከም ዓርኪ ኣብ ቤቱ ኮፍ ኢሉ ክዛረብ ዝደሊ ኢዩ። (እዚ ኩነት እዚ ጸሎት፡ ኣስተንትኖ ይበሃል፡ ወይ እውን ኣብ ቅድሚ ቅ.ቀኣርባን ኩንካ ምስ ጐይታኻን መምህርካን ምዕላል እዩ)።

ኢየሱስ ከአ ነቲ ሕቶኦም ተገንዘቡ፡ **“ንዑ ትርአዩ”** በሎም እምበር አብ ከምዚ እቅመጥ አይበሎምን። ኢየሱስ **“ንዑ ወትርአዩ”** ክብሎም እንከሎ፡ መጺአም ክዛረቡ ጥራሕ ዘይኮነ ዝዓደሞም፡ ነቲ ንሱ ጥራሕ ክገልጸሎም ዝኸእል ነገራት መጺአም ምእንቲ ክርእዩ እውን እዩ፡

ቅድሚ ንክርስቶስ ገለ ንገብረሉ፡ ፩ያ ምሳኡ ክንከውን ኢዩ እቲ ጸዋዕታና። ሓዋርያት ቅድሚ ንክርስቶስ ገለ ምግባር፡ ብቀዳምነት ምሳኡ ነበሩ። ዮሐንስን እንድርያስን ንኢየሱስ መምህር አበይ ትቅመጥ? ምስ በልዎ **“ንዑ ረአዩ”** በሎም።

፩ያ ንዑ፡ ምሳይ ኮኑ፡ ደሓር ገለ ትገብሩ ማለቱ እዩ።

አምላኽ ፩ያ ካብ ዘይምህላው፡ **ህላዌ** አምጻአና፡ ዝብጻሕ ሰላማ፡ **ዝትግበር መደብ** ሃበና። ናይ ሕይወትና ትርጉም ምስ አምላኽ ከግንካ፡ ነቲ ዓቢይ ሰላማ ንምትግባር ምጽዓር እዩ።

ጽዋዔ አምላኽ ሰባት ብፍቅሪ ምሳኡ ንኸወሃሃዱ እዩ፡ ናብ ቤቱ ይዕድሞም፡ ብፍቅሪ ምስ ተመልሱ ከአ ይቅበሎም፡ ንሳቶም ምሳኡ ጥራሕ አይኮነን ዝኾኑ፡ ንሱ ባዕሉ አብ ልቦም አሎ።

ጠባያት ሰብ ወትሩ ቤቱ ምስ አናደየ እዩ፡ መበቄል ዓዱ ከአ ምስ ናፈቀ እዩ። **Novalis** ዝተባህለ (1772-1801) ጀርመናዊ ጸሓፊ፡ **“philosophy is the longing to go home. ፍልስፍና ናብ ቤትካ ክትከይድ ምንፋቅ ኢዩ።”** በለ።

ዘንበብናዮ ወንጌል፡ ንኢየሱስ እናተኸተልካ አበይ ትቅመጥ እናበልካዮ፡ ናብዚ ቤት ምምጻእን ምሳኡ ምዃንን የረድእና። እቲ ጽብቁ ንሕና ቤቱ ንኸውን፡ ንአምላኽ ቀረባኡ ምዃን፡ ነባሪ መቃምጦኡ ምዃን እዩ።

ጸዋዕታ ሓዋርያነት ሥራሕ አይኮነን፡ ንመነባብሮኻ ክኾነካ እትመርጸ ወይ እትቁጸሮ ሞያ እውን አይኮነን፡ ንነገረ ድሕነት ክትሰብኽ ዝጽውዕ ጻውዒት እዩ፡

1. ባዕሉ ዝጽዋዕ የልቦን፡ ጸዋዕታ ብኻልእ ሰብ አቢሉ እዩ ዝመጽአካ፡ ናይ ዮሐ. እንድርያስን ብዮሓ.መጥ. አቢሉ ኮነ። ናይ ጴጥሮስ ብኅዉ. እንድርያስ፡ ናይ ሣሙኤል ብዔሊ አቢሉ ኮነ፡

2. ሰምዓ/ አጽምዐ ፡ ጽን በለ፡ ከምቲ ንሣሙኤል ስሙ ረቀሑ ዝጸውዖ፡ ንሱ ከአ **“ጎይታይ ተዛረብ ባርያኻ ይሰምዓካሎ”** ዝበለ። ጽን ስለዝበለ እዩ መልሲ ዝህበ፡ እንተዘየስተብሃልካ ክትሰምዕ አይትኸእልን።

3. ምምላስ፡ ነቲ ዝጽውዓካ ዘሎ መልሲ መሃብ፡ ምስቲ “ንዓ ርኤ” ዝብለካ ክትነብር ምኽድ፡ ምጳኑ ምግንዛብ እዩ።

ጸዋዕታ ምርጫ አይኮነን፡ ጽዑፊ ምጳን እዩ፡ ”ንስኻ ትኩም አይኮንኩምን ዝኅረኹምኒ” ዮሐ 15:16 ከም ዝበለ፡

ጸዋዕታ ከም ፩ይ ኩነት ዝሓቶ ምልዋጥ እዩ፡ ንክርስቶስ ምኽታል ማለት ምሳኡ ክትከውንን፡ ከማኡ ክትከውንን ምጳንካ ምፍላጥ እዩ። እንተዘይተለወጥካ ክትኮኖ አይትኽእልን፡ ንሱ ነታ እትወስዳ መንገዲ (ጸዋዕታ) ዘፍልጠካ እትሰቦ መንገዲ እዩ፡

እቲ መንገዲ ሓዲስ እዩ፡ ኢየሱስ ከአ ንኣኡ እናሰዓብና ክንጎዓዝ ይጽውዓና ይዕድመናን። እዚ ሓውናን ወድናን ሎሚ ነዚ ንምግባር እዩ አብዚ ንስይሞ ዘሎና።

እዞም ገፈፍቲ ዓሣ ጴጥሮስ እንድርያስ፡ ያዕቆብ ዮሐንስ ብጽዋጫ ንጎይታ ዝሰዓብዎ። አባኡ ሕይወት ከምዘሎ፡ ስለእተረድኡ እዩ፡ ምስ ሰዓብዎ ናይቲ ጉዕዞ ምሥጢር ተረድእዎ፡ ሻቡ ነቲ ዝጽውዖም ክርስቶስ ምኽታል ምኽኑይ ኮኖ ም፡ ስለዝኾነ ከአ ብተአማንነትን ትዕግሥትን ንምኽታሉ ናይቲ ጉዕዞ ፍረ አስተማቀሩ።



እዚ ጸጋ እዚ ክህልወና ንለምን። ኩልና ቡብቲ ቡቲ ዝተጸወዕናሉ እዩ፡ እዚ ማለት ሰብ ኪዳን ብኪዳኖም፡ ሰብ ውፉይ ሕይወት ብመብጸዓን ክህነትን ፡ ጸጸዋዕታና ክነብር ክንጽልን ክንጽዕርን አሎና። እዚ ሎሚ ንሥይሞ ዘሎና፡ ንዓናን ነዚ ወለዶን ከምቶም ቀዳሞት ሓዋርያት፡ ናይ ዘመና ዮሐ. ያዕቆብ፡ እንድርያስን... ኮይኑ፡ “ድሕነት” ክኾነንልና ንለምን፡ ምስጋና

• ንወለዲ ንመማህራን ንገዳም ንገበርቲ ሠናይ + ኪዳነ የዕብዮ ጳጳስ ሰበኻ ከረን

